

ንሃገር ዝውክሉ ስፖርተኛታት ብዋሕስ ዝወጽኡላ፡

ገለ ኣብ ውሑስ ቦታ ዝበጽሑ ዜጋታት ባርነት ዝናፍቑላ ሃገር።

ህዝባዊ ደሞክራሲያዊ ምሕደራን ምልካዊ ኣገዛዝኣን ከምኡውን ሓርነታዊ ደሞክራሲያዊ መሰላትን ባርነታዊ ምዝመዛን ከተመሳሰሎም እንተፈተንካውን ዘመሳሳል ዘይብሎም፡ ፈጺሞም ዘይራኸቡ ከብድን ሕቕንዮም። ዘይተዛበዐ ሚዛኑ ዝሓለወ ጥዑይ ኣእምሮ ዘለዎ ሰብ፡ ባዕልኻ ነብስኻ ትመርሓሉ፡ ብነጻነት ተኻቲዕካ ተዛቲኻ ብዘጽደቕካዮ ህዝባዊ ደሞክራሲያዊ ቅዋም፡ ከይተሸቕረርካ ብናይ ምርጫ ካርድ ጌርካ ኣብ ስልጣን ብዘሰቐልካዮ ኣካል፡ ዝሃብካዮ ተልእኾ እንተዘንገዑ፡ እንተዘይበቐዑ፡ ወይ ኮነ ኢሉ ብኣንጻሩ እንተኸይዱን ከኣ፡ ከምቲ ብሕገ ዝሰቐልካዮ ብሕገ ተውርደሉ ናተይ ኢልካ ትተኣማመነሉ ህዝባዊ ደሞክራሲያዊ ፖለቲካዊ ምሕደራዮ፡ ወይስ ምስ ምሉእ ሓይልኻ፡ ኣደናጊሩ ዝበሃልካ ሰማዕ፡ ዝተበሃልካዮ ፈጽሞ፡ ዘይዓቕምኻ ኣይትሕሰብ ዝብል ምልካዊ ኣገዛዝኣ ትመርጽ ምስ ትብሎ ዝህበ መልሲ፡ እቲ ቀዳማይ ከም ዝኸውን ኣይጠራጥርን።

ብባህሪ፡ ብሕግን ብተግባርን መሰረታዊ ሓርነታዊ ደሞክራሲያዊ መሰላት ዝውንን ዝትርጉምን ህዝባዊ መንግስትዮ፡ ከም ሰብን ከም ዜጋን ኩሉ-መዳያዊ መሰላትካ ገፊፉ፡ ብሻምብቆ ብረት ኣገዲዱ ኣካልካን ሕልናኻን ብባርነት ዝማጺ ፍጹም መላኺ መንግስቲ ትመርጽ ንዝብል ሕቶውን መሰረታዊ ሓርነታዊ ደሞክራሲያዊ መሰላይ ዝኸበረሉ ባ ከም ዝብል ኣየማትእን። ካብ ልክዑ ዝፈልጥ ሚዛናዊ ሰብ፡ ካብ ንቡር ፖለቲካዊ ምሕደራ ዝካየደሉ ሃገር ዝግበር ትጽቢት ብርግጽ፡ ብዝኾነ መልክዕ ይምጸእ ንምልካዊ ኣገዛዝኣን ባርነታዊ ምዝመዛን እናተሰኸፈ ተሓቢኡ ዘይኮነ፡ ብወግዒ ፊት ንፊት ዝቃወም ብሱል ኣተሓሳስባዮ።

ሎሚ ኣብ ኤርትራውያን ንሪኦን ንሰምዖን ዘለና ግን፡ ምስቲ 78 ዓመት ዘቐጸረ ፖለቲካውን ዕጥቃውን ቃልሲ ዝመጣጠን ኣይኮነን። ምስቲ ቅድሚ 1991 ኣብ ዓውደ ውግኣት ዝተመዝገበ መስተንክራዊ ሓርበኛዊ ሃገራዊ ጀግንነት፣ ኣብ ኣብያተ ማእሰርቲ ጸላእቲ ዝተራእዩ ጽንዓት፣ ሕቕ ሰውራ ንምድልዳል ብጉልበት፡ ብዓይነትን ገንዘብን ዝተገብረ ዘሕብን ህዝባዊ ተወፋይነት ከተነጸጽሮ ኣይከኣልን። ፖለቲካ ኤርትራ ቀደሙውን ዘኸርዕ ጥሙር ናይ ስነ-ሓሳብን ኣረኣእያን ፍሕፍሕ ይካየደሉ ከምዘይነበረ ብዙሓት ዝሃረብሉኳ እንተኾነ፡ ኣብዚ ዘለናዮ መድረኽ ግን ብዘሕዝን መልክዑ ዳርጋ ምሉእ ንምሉእ ተዘሪጉዮ።

ኣሰላልፋ ፖለቲካዊ ሓይልታት ብመንጽር ደርባዊ ባህሪኦም፡ ንውክሎ ዝብልዎ ኣረኣእያ፡ ሕጋዊ ውክልናን ግብራዊ ንጥፈታቶምን ብጭቡጥ ንፈታውን ጸላእን ግሉጽ ብዝኾነ ኣገባብ ኣይተቐመጠን። በዓል ቤት ናይቲ ቃልሲ ዝኾነ ሓፋሽ ክፈልጠ፡ ፈሊጡ ከከም ዝንባሌኡን እምነቱን ክውደበሉን ክቃለሰሉን ዝድርኽ ናይ ዓወትን ለውጥን ኣንፈት ከምቲ ዝድለ ኣይተነጸረን። ከምዚ ዓይነት መስመራዊ ንጽርነት ከርኢ ዝኸእል፡ ናብ ዝበዘሐን ዝተወጸዐን ህዝቢ ዝወገን፡ ኩለንተናዊ ኣተሓሳስባኡን ተግባሩን ናብኡ ዝገበረ ጸላዊ መሪሕ ደሞክራሲያዊ ሓይሊ ኣይተፈጥረን ዘይኮነስ ኣይጎልበተን። ስለዝኾነ ከኣ ቃልስና ቀላሲ ስኢኑ፡ “ብዕራይ ምስ ሓራዲኡ ይኸይድ” ከም ዝበሃል፡ ፈታውን ጸላእን፣ ገዛእን ተገዛእን፣ በላዕልን ረኣይን፣ ገበነኛን ግዳይን፣ ተደባላቕም፣ ቀታልን ተቐታልን ድሕነት ህይወት ሰብን ሰብኣዊ ክብረትን ጎሰዮም፡ ድሕነት ሃገር፡ ልኡላውነት ሃገር ቅድሚ ኩሉ ዝብል ድምጺ ኣብ ዘስምዑል ኣዝዩ ኣሰካፍን ዘሕፍርን ዝተጠናገገ ፖለቲካዊ ኩነታት ንርከብ ኣለና።

እንኮ ሰብኣዊ ስማዊ ስርዓት ህግደፍ ሃሰስ ኢልካ፡ ዋላ ሓንቲኳ ብሰላም ወፍሪካ ብሰላም እቶ፣ ዕድመን ጥዕናን ይሃብካ ዘብል ባህርን ተግባርን ኣይትረኽበሉን። ትሕዝቶኡ ብዘየገድስ ዝመርሓሉን ዝምረሓሉ ሃገራዊ ቅዋም የብሉን። ፖለቲካዊ ህይወት ዘለዎ መንግስታዊ ቅርጻ የብሉን። ውድባዊ፣ መንግስታዊ፣ ባይቶኣዊ ፖለቲካውን ሕጋውን መድረኻት ኣየካይድን። ናይ ውሽጢ ይኹን ናይ ደገ ፖሊሲታቱ ድሌት ሓደ ሰብን ጉጅለኡን ንምርዋይ ማእከሉ ዝገበረ ጸረ-ህዝብን ጸረ-ደሞክራሲያዊ። ህዝቢ ከም ህዝቢ ኣድኪዩን ከፋፊሉን ኣብ ስልጣን ምቕጻል ቀንዲ ዋኒኑ ዝገበረዮ። ንወተሃደራቱ ምስ ዕጥቆም ብባርነት ዘስርሕዮ። ህይወት ዜጋታትን ማሕበራዊ ክፍልታትን ምብልሻው፡ ምስቕይ፡ ምስ ጎረባብቲ ሃገራት ጽልኢ ምጽሕታር፡ ዘይምኽንያታውን ዘይፍትሓውን ኩናት ምውላዕ፡ ብሞትን ኣካል ምጉዳልን ዜጋታት ምልጋጽ ስራሕይ ኢሉ ዝሓዘ፡ ሃገር ሰብ ኣልቦ ክተርፍ ብመደብ ዝሰርሕ ዘሎ ጸላኢ ኣብዘሓ ህዝቢታት ኤርትራዮ።

ከምኡ ስለ ዝኾነዮም ድማ ብዙሓት ኤርትራውያን ካብ ቤት ንብረቶም ዝፈናቐሉን ዝሰደዱን ዘለው። ኣብ ዘዝኸድዎ ኸእ ግዳይ ዝኾነ ዘለው። “ከብዲ ኣደ ጉራሙራ” ከም ዝተባህለ ግን፡ ገለ ወገናት ኣብ ምልኪ ዘምልኹ፡ ካብ ሓርነት

ባርነት ዝናፍቑ፡ ካብ ድሕነቶምን ድሕነት ህዝብን ቀጻልነት ስልጣን ሓደ ሰብ ዘገድሶም፡ ፍላጎ ዎ ደስታ ዝህቦም፡ ደገፍትን ሓብሓብትን እንኩ-ሰባዊ ሰማዊ ስርዓት ምህላምምዮ።

ድሕሪ ውልደት ኤርትራዊ ልኡላውነት፡ ኣብ ኤርትራ ብዘበታዊ ገዛኢ ኤርትራ፡ ኣብ ልዕሊ ህዝብታት ኤርትራ ብዝፍጸም ዘሎ ኢ-ሰብአዊ ግፍዒ፡ ንደላዩ ሰላም ማሕበረ-ሰብ ዓለም ዘስደመመ ዋሕዚ ስደት ተራእዮ። ዋና ዘይብላ ኤርትራዊት ነብሲ፡ ኣብ ምድረ በዳ ሰሃራ፡ ኣብ ባሕሪ ሜዲትራኒያን፣ ኣብ በረኻታት ሲና፣ ቅድሚ ሎሚ ተራእዮን ተሰሚዑን ብዘይፈልጥ ረገፋ። ደላዩ ሰላም ማሕበረ-ሰብ ዓለም ካብ ሰብአውነት ተበጊሱ ሓዘኑ። ንዝሞቱ ብስርዓት ክቐብር፡ ዳግም ህይወት መሳኪን ሰባት ከይጠፍእ ብዘኣክ ገንዘብ መዲቡ ሓይሊ ሰብን መሳላጥያን ኣዳልዮ ኣሃዱ ህይወት ኣድሓን ኣብ ባሕርን ውቕያኖሳትን ኣዋፊሩ። እንኩ-ሰብአዊ ሰማዊ ስርዓት ህግደፍ ግን ምስ ነጋዶ ሰብ ተሻራኹ ዶላር ክኣራ፡ ብስቓይን ሞትን ኤርትራውያን ከላግጽ መሪጹ። ንሱን ኣምለኹቱን ከይተሰከፉ እንዲ ኮኑ መን ካብ ሃገር ውጽኡ ኢልዎም፡ መንግስትናን መራሒ መንግስትናን ክጽርፉ፡ ከዳግት፡ ሽዩጣን፡ ግለት ...ወዘተ ብዝብሉ ሕሱራት ቃላት ሓቀኛ መንነቶም ኣቃሊዮም። ከደግት ምጻኖም ኣረጋገጸም።

ብዙሓት ካብቶም ተገዲዶም ካብ ማይ ቤቶም፡ ሃገሮም ዝተሰዱ ወገናት፡ ንሰክላ ካብ ሞት ተሪፎም፡ ምስ ሕልናዊ በሰላኣም፡ ኣብ ተነጻጻሪ ድሕነት ህይወት ዘለዎ ቦታ በጺሖም። ንሳቶም ክስደዱ፡ ክሳቐዩ፡ ንነጋዶ ሰብ ዘይተኣደነ ገንዘብ ክኸፍሉ፡ እንተዘዩላ ውሽጣዊ ኣካላቶም ክዝቆኙ ዝገበረ መንዩ ሕርሕራይ ገይሮም ዝፈልጡዮም። እቲ ዝገርም ግን ገለ ካባታቶም፡ ብሓደ ግዜ፡ ሓደ ወረቐት ናብ ጉዳይ ስደተኛታት ዝዓረፉለን ምዕራባውያን ደሞክራሲያውያን ሃገራት፡ ካብ ስርዓት ኤርትራ ተገፊዐ ህይወተይ ከድሕን ሃዲመ መጺኡ ኣለኹም ጸገመይ ተረዲእኩም ኣብ ሃገርኩም ሕግኹምን ባህልኹምን ኣኸበረ ብሰላም ሰሪሐ ክነብር ፖለቲካዊ ዕቕባ ሃብኒ ዝብል፡ በቲ ካልእ ከኣ ናብ ኤምባሲን ቆንሰላን ናይቲ ጸረ-ህዝቢ ሰማዊ መንግስታዊ ጉጅለ፡ ንሃገሪይን መንግስተይ ከዲዐ ስለ ዝመጸእኩ፡ መንግስተይ ምሕረት ክገብረለይ እሓትት ኣለኹ ዝብል ናይ ጣዕሳ ፎርም መለኦም ኣብ መሳርዕ ናይቲ ጸረ-ህዝቢ መሓውራት ኣትዮም ተመለሶም ትፋኦም ክልሕሱ ክንዕዘብ ጸኒሕና። ካብዚ ንሰብአዊ ክብሮም፡ ንህዝብን ሃገርን ኤርትራን ዕቕባ ንዝሃባኦም ሃገራትን ዘውራድ ተግባራት ክቐጠቡ ድማ ብዙ ግዜ ምኽሪ ክልገሰሎም ጸኒሑ።

ይኹን ግን፡ ፈውሲ ከም ዝተገብረሉ ንኣወንታዊ ምኽሪ ከቆናጽቡ፡ ንባርነት ክናፍቑን ንምልካዊ ሰማዊ ጉጅለ ከገለግሉን ምበር ከም ሰባት ደው ኢሎም ክሓስቡን ግጉይ ርእይቶኦም ክእርሙን ኣይተራእዩ። ብዙሓት ነቲ መንግስታዊ ጉጅለ ወኪሎም ናብ ደገ ዝለኣኹ ሰብ መዚ ብዋሕስ ወይ ሰነዳቶም ብፍሉያት እሙናት ሰባት ጅሆ ብምሓዝ ከም ዝወጽኡ፡ ስፖርተኛታት፡ ኣሰልጠኛታት፡ ሓይካይም፡ ጋዜጠኛታት ንሃገር ወኪሎም ምስ ሃገራት ተወዳዲሮም ስም ሃገሮም ከጸውዑ ኣብ ዝለኣኹል ድማ፡ ቀዋሚ ትካል ወይ ካብ 100 ሽሕ ናቕፋ ንላዕሊ ኣትሒዞም ክወጽኡ ኣብ ዝግደዱላ፡ ናብ ዓባይ ቤት ማእሰርቲ ኣብ ዝተቐየረት ሃገር፡ ኣብ ሃገረ ኖርወይ ዕቕባ ዝረኸቡ ናፈቕቲ ባርነት፡ ሓደ ወለዶ ኤርትራ ንዝጥፈኣት ወተሃደራዊት ፋብሪካ ሳዋ ዝተመስረተትሉ መበል 25 ዓመት ወተሃደራዊ ክዳን ወድዮም ዘኪሮማ ውዲሎም። በዚ ድማ መንግስቲ ኖርወይ ተቐጠዑ ኣሎ።

ናይ ኩሎም ኣብ ሃገሩ ዝርከቡ ኤርትራውያን ስደተኛታት ድሕረ ባይታ ዳግም ክፍትሹ፡ ደገፍቲ ጸረ-ህዝቢ ጉጅለ ናይ ዝኾኑ 150 ሰባት ድማ ኣረጋገጹ ከም ዘሎን ሓቢሩ ኣሎ። በዞም ትፋኦም ዝልሕሱ ናፈቕቲ ባርነት ስም ህዝቢ ኤርትራ ብኣሉታ ክለዓል ኣዝዩ ዘሕምምዮ። ስለዚ ንፖለቲካዊ ምንዘርና ህግደፍ ንምቅላዕን ገንዘባዊ ምንጩ ንምድራቕን ነቶም ኣምለኹቲ ሓደ ሰብ፡ ናፈቕቲ ባርነት ባዕሎም ብዘደለውዎ ፖለቲካዊ በትሪ ምቕጥቃጥ፡ ዋኒን ኩሎም ደለይቲ ደሞክራሲያዊ ለውጢ ክኸውን ይግባእ። ደለይቲ ደሞክራሲያዊ ለውጢ ብውሁድ ኣገባብ ምስ መንግስቲ ኖርወይ ክተሓባበሩ፡ ካልኣት መንግስታትውን ተመሳሳሊ ተበግሶ ክወስዱ ከተባብዑ ይግባእ። ንሃገር ዝውክሉ ስፖርተኛታት ብዋሕስ ዝወጽኡላ፡ ኣብ ውሑስ ቦታ ዝበጽሑ ገለ ዜጋታት ከኣ ባርነት ዝናፍቑላ ሃገር ኤርትራ፡ ናብ ንቡር ቦታኣ ክትምለስ ንረባረብ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 11-09-2019